



---

Sadashivastotram

——  
सदाशिवस्तोत्रं

——  
Document Information



---

Text title : Sadashivastotram 3 from kRRiShNayAmala

File name : sadAshivastotramkRRiShNayAmala.itx

Category : shiva

Location : doc\_shiva

Proofread by : Tanvir Chowdhury

Description/comments : Krishna Yamala Tantra Parishishta 1

Latest update : January 28, 2023

Send corrections to : [sanskrit@cheerful.com](mailto:sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

January 28, 2023

*sanskritdocuments.org*

---



ಸದಾಶಿವಸ್ತೋತ್ರಂ



ಬ್ರಾಹ್ಮಣೇ ಉವಾಚ -  
ತತಃ ಕಿಂ ತೈಃ ಕೃತಂ ದೇವೈರ್ಬ್ರಹ್ಮವಿಷ್ಣುಶಿವಾದಿಭಿಃ .  
ತನ್ನೇ ಕಥಯ ತತ್ತ್ವಜ್ಞಃ ಶ್ರೌತುಂ ಕೌತೂಹಲಂ ಮಮ .. 1..  
ಬ್ರಾಹ್ಮಣ ಉವಾಚ -  
ಶೃಣು ತುಭ್ಯಂ ಮಹಾಭಾಗೇ ಕಥಯಿಷ್ಯಾಮಿ ತತ್ತ್ವತಃ .  
ಮಹಾವಿಷ್ಣುವಚಃ ಶ್ರುತ್ವಾ ಯಚ್ಚಕುರ್ಜಗದೀಶ್ವರಾಃ .. 2..  
ಬ್ರಹ್ಮಾದ್ಯಾ ಊಚುಃ -  
ಭಗವನ್ ಸರ್ವಭೂತಾತ್ಮನ್ ಕೋಟಿಬ್ರಹ್ಮಾಂಡವಿಗ್ರಹ .  
ತ್ವಯೋದ್ದಿಷ್ಟೋ ಹ್ಯಯಂ ಪಂಥಾ ದುರ್ದಶೋ ದುರ್ಗಮೋ ಹಿ ನಃ .. 3..  
ಪಥಿಪ್ರಜ್ಞೋ ಯದಾ ಕಶ್ಚಿದಗ್ರಗಾಮೀ ಭವೇದ್ವಿಭೋ .  
ತದಾ ವಾ ಶಕ್ಯತೇ ಗಂತುಂ ಶ್ರೀಮದ್ವೃಂದಾವನಂ ವನಂ .. 4..  
ಚಕ್ಷರ್ನಸ್ತಾದೃಶಂ ಭೂಯಾದ್ಯಥಾ ದ್ರಕ್ಷ್ಯಾಮ ತಾಂ ಪುರೀಂ .  
ಇತ್ಥಂ ಶ್ರುತ್ವಾ ವಚಸ್ತೇಷಾಂ ಜಹಾಸ ಪುರುಷೋತ್ತಮಃ .. 5..  
ಹಸತಸ್ತಸ್ಯ ವದನೋದಕೋ ನೀಲಘನಚ್ಚವಿಃ .  
ಅಷ್ಟಬಾಹುಃ ಪೀತವಾಸಾ ನೀಲೇಂದೀವರಲೋಚನಃ .. 6..  
ವನಮಾಲಾಧರಃ ಕಂಠೇ ಕೋಟಿಕಂದರ್ಪಮೋಹನಃ .  
ವಿನಿರ್ಗತ್ಯ ಸ ತಾನಾಹ ಬ್ರಹ್ಮವಿಷ್ಣುಮಹೇಶ್ವರಾನ್ .. 7..  
ಗಚ್ಛದ್ವಂ ಭೋ ಮಯಾ ಸಾರ್ಧಂ ದರ್ಶಯಿಷ್ಯಾಮಿ ತಾಂ ಪುರೀಂ .  
ಮಹಾವಿಷ್ಣೋಃ ಪ್ರಸಾದೇನ ಯೂಯಂ ವೈ ದಿವ್ಯಚಕ್ಷುಷಃ .. 8..  
ಭೂತ್ವಾ ದ್ರಕ್ಷ್ಯಥ ತದ್ರಾಜ್ಯಂ ವೃಂದಾವನವನಂ ಮಹತ್ .  
ಅಹಂ ಪುರಃಸರೋ ಭೂತ್ವಾ ಯಾಸ್ಯಾಮಿ ತು ಸಹಾಯತಾಂ .. 9..  
ತತಃ ಸರ್ವೇ ತೇನ ಸಾಕಂ ಗಚ್ಛಂತಸ್ತಿದಶೇಶ್ವರಾಃ .  
ದುರ್ಗಾಲೋಕಂ ಚ ದದೃಶುಃ ಸರ್ವಭೂತಮನೋಹರಂ .. 10..  
ತದ್ಗತ್ವಾ ಭುವನಂ ದೇವ್ಯಾಃ ಕಲ್ಪವೃಕ್ಷೋಪಶೋಭಿತಂ .  
ಪಾರಿಜಾತವನಾಮೋದಮಧುಮತ್ತಮಧುವ್ರತಂ .. 11..  
ನಾನಾಮೃಗಗಣಾಕೀರ್ಣಂ ಸಿಂಹಶಾರ್ದೂಲಗರ್ಜಿತಂ .

ಬ್ರಹ್ಮವಿಷ್ಣುಮಹೇಶಾದ್ಯೈರಪರೈಃ ಪರಿಸೇವಿತಂ .. 12..  
 ತನ್ಮಧ್ಯೇ ರತ್ನರಚಿತಂ ದಿವ್ಯಂ ಸಿಂಹಾಸನೋತ್ತಮಂ .  
 ತಸ್ಯ ಮಧ್ಯೇ ಮಹಾಚಕ್ರಂ ಕೋಟಿಸೂರ್ಯಸಮಪ್ರಭಂ .. 13..  
 ಸಾಷ್ಟವಕ್ರಂ ಸತ್ರಿವೃತ್ತಂ ಷೋಡಶಾಷ್ಟದಲಾನ್ವಿತಂ .  
 ಶಕ್ರಕೋಣಯುತಂ ಶ್ರೀಮದ್ ದ್ವಿದರ್ಶಾರಸಮನ್ವಿತಂ .. 14..  
 ಸಾಷ್ಟಕೋಣಂ ಸತ್ರಿಕೋಣಂ ಬಿಂದುಯುಕ್ತಂ ಮನೋಹರಂ .  
 ಸ(ಶ)ರ್ವಪ್ರಭೃತಿಸಂಯುಕ್ತಂ ಭೈರವೀಭೈರವಾವೃತಂ .. 15..  
 ತನ್ಮಧ್ಯೇ ಚ ಮಹಾದೇವೀಂ ಕೋಟಿಸೂರ್ಯ ಸಮಪ್ರಭಾಂ .  
 ಚತುರ್ಭುಜಾಂ ತ್ರಿನೇತ್ರಾಂ ಚ ಪಂಚಬಾಣಧನುರ್ಧರಾಂ .. 16..  
 ಪಾಶಾಂಕುಶಧರಾಂ ದೇವೀಂ ರಕ್ತಾಭರಣಭೂಷಿತಾಂ .  
 ರಕ್ತವಸ್ತ್ರಪರೀಧಾನಾಂ ಪೀನೋನ್ನತಪಯೋಧರಾಂ .. 17..  
 ನವಯೌವನಸಂಪನ್ನಾಂ ಪರಮಾನಂದರೂಪಿಣೀಂ .  
 ಪ್ರಣೇಮು ದಂಡವತ್ ತಾಂ ಚ ಶ್ರೀಮತ್ತಿಪುರಸುಂದರೀಂ .. 18..  
 ತತಸ್ತಾನ್ ಪ್ರಣತಾನ್ ಪ್ರಾಹ ದೇವೀ ತ್ರಿಭುವನೇಶ್ವರೀ .  
 ತತ್ಸಿದ್ಯತು ದೇವೇಂದ್ರಾ ಯದರ್ಥಂ ಗಂತುಮಿಚ್ಛಥ .. 19..  
 ಏವಂ ದೇವ್ಯಾಶಿಷಂ ದೇವಾ ಗೃಹೀತ್ವಾ ಗಂತುಮುದ್ಯತಾಃ .  
 ತತಸ್ತಾಂ ತ್ರಿಜಗದ್ಧಾತ್ರೀಂ ನಮಸ್ಕೃತ್ಯ ಪುರಃಸರಃ .. 20..  
 ಪ್ರತಿಮೂರ್ತಿರ್ಮಹಾವಿಷ್ಣೋರಾಹ ತಾನ್ ಮೇಘನಿಷ್ಠನಃ .  
 ಆಗಚ್ಛಧ್ವಂ ಮಹಾಭಾಗಾ ನಾತ್ರ ಕಾರ್ಯಾ ವಿಚಾರಣಾ .. 21..  
 ತತಸ್ತದ್ವಚನಂ ಶ್ರುತ್ವಾ ಬ್ರಹ್ಮಾದ್ಯಾಸ್ತಿದಶೇಶ್ವರಾಃ .  
 ನಿರ್ಗತ್ಯ ದೇವ್ಯಾ ಪುರತಃ ಶಿವಲೋಕಪಥಂ ಗತಾಃ .. 22..  
 ತತ್ರ ಜ್ಯೋತಿರ್ಮಯಂ ಲಿಂಗಂ ದದರ್ಶ ಪರಮಾದ್ಭುತಂ .  
 ಸರ್ವವ್ಯಾಪಿ ಜಗದ್ರೂಪಂ ಸಚ್ಚಿದಾನಂದವಿಗ್ರಹಂ .. 23..  
 ಮಹಾಯೋನಿಯೋಗಪೀಠಮಾರೂಢಂ ಪರಮಂ ಪದಂ .  
 ನಾನಾಕಾರ ನಿರ್ವಿಕಾರಂ ನಿರಾಕಾರಂ ನಿರಂಜನಂ .. 24..  
 ನಿಶ್ಚಲಂ ನಿರ್ಮಲಂ ಶಾಂತಂ ನಿತಾಂತಂ ತದ್ ಗುಣಾಗುಣಂ .  
 ಓಂಕಾರಾತ್ಮಕಮಾಕಾರಮಶೇಷಗುಣರೂಪಕಂ .. 25..  
 ದೃಷ್ಟ್ವಾ ತದದ್ಭುತಂ ತೇ ಚ ಮಹಾವಿಷ್ಣುತನುಶ್ಚ ಸಃ .  
 ಪ್ರಣಿಪತ್ಯ ಮಹಾದೇವಂ ತುಷ್ಟುವೃಷ್ಟಂ ಸದಾಶಿವಂ .. 26..  
 ಬ್ರಹ್ಮಾದ್ಯಾ ಊಚುಃ -  
 ಓಂ ಜಯ ದೇವ ನಿರಂಜನ ನಿರ್ವಿಕಾರ ಜಯ ತೇಜೋಮಯತನು ದುರ್ನಿವಾರ .  
 ಜಯ ಲಿಂಗರೂಪ ಜಯ ಯೋನಿರೂಪ ಜಯ ಜಯ ತಿರಸ್ಕೃತಸರ್ವರೂಪ .. 27..

ಜಯ ಶಂಕರ ಸರ್ವದಶಾಗ್ರಮತೇ ಜಯ ಕಿಂಕರವತ್ಸಲ ಸಿದ್ಧಿಗತೇ .  
 ಜಯ ಕಾಂತಿವಿಡಂಬಿತಚಂದ್ರರುಚೇ ರುಚಿರಾಂ ವರಪ್ರದ ಸರ್ವಶುಭೇ .. 28..  
 ಜಯ ವೇದಾಗೋಚರಚಾರುಚರಿತ್ರ ಭವಸಾಗರತಾರಣವಾಹಿತೃ .  
 ಜ್ಞಾನಾನಂದಪರಮಪದಕಾರಣ ನಿತ್ಯಾನಂದದುಃಖನಿವಾರಜ .. 29..  
 ಜಯ ಶುದ್ಧಸತ್ತ್ವ ಮಯನಿರ್ಮಲನಿಶ್ಚಲ ನಿರ್ಗುಣನಿತ್ಯನಿರಾಮಯನಿಷ್ಕಲ .  
 ಜಯ ಬ್ರಹ್ಮವಿಷ್ಣುಶಿವಜುಷ್ಪಪಾದ ಜಯ ನಾಮನಿರಾಕೃತದೇವವಾದ .. 30..  
 ಜಯ ಜಯ ಮಂಗಲದಾಯಕನಾಯಕ ನಿಜಭಕ್ತೋತ್ಕಟತಾಪವಿನಾಶಕ .  
 ಜಯ ನಿರ್ಜಯ ಜಯದ ಜಗನ್ಮಯ ಸದಯಹೃದಯ ದಕ್ಷ ಮಖಕ್ಷಯ .. 31..  
 ಲೋಕಾತೀತಸಕಲರಸಸಾಗರ ಗಂಗಾಧರ ಜಯ ರಜನೀನಾಗರ .  
 ಸರ್ವಭೂತಹಿತಕಾರಣತಾರಣ ಜಯ ಪರಮೇಶ ನಿಖಿಲಜನಪಾವನ .. 32..  
 ಜಯ ಬಹುರೂಪ ನಿರೂಪ ನಿರಂಜನ ಶೂಲಹಸ್ತ ಪಶುಪಾಶವಿನಾಶನ .  
 ಜಯ ಜಯ ಪರಮ ಪರಾಪರವಂದಿತ ವಾಮದೇವ ಸಕಲಜನರಂಜಿತ .. 33..  
 ಉತ್ಪತ್ತಿಸ್ಥಿವಿನಾಶಹೇತೋ ಪರಮೇಶಾನ ಪರಮವೃಷಕೇತೋ .  
 ಜಯ ನಿಷ್ಕಾಂಕ್ಷ ನಿರಾಮಯ ನಿರ್ಭಯ ಜಯ ದುರ್ಜಯ ಜಯ ವಿಜಯ  
 ಜಗತ್ತಯ .. 34..  
 ಜಯ ಚಂದ್ರಚೂಡ ವಿಮದ ವಿಮತ್ಸರ ಗೌರೀವದನಸರೋರುಹಮಧುಕರ .  
 ಸರ್ವದೇವಹೃದಯಾಂತನಿವಾಸ ಭೂತಿವಿಭೂಷಣಕೃತ್ತಿವಾಸ .  
 ಜಯ ರಾಧೇಶ್ವರ ಸಕಲಾರಾಧಿತ ಜಯ ವಿಶ್ವೇಶ್ವರ ವಿಶ್ವವಿಭೋಧಿತ .. 35..  
 ಹೇ ವಿಶ್ವನಾಥ ಸಕಲೇಶ್ವರ ಲಿಂಗರೂಪ  
 ಸರ್ವಾಂತರಸ್ಥ ಪರಮೇಶ ಪರಾವರೇಶ .  
 ಭೂತಾಧಿನಾಥ ಭುವನಾನಿ ಬಿಭರ್ಷಿ ಪಾಸಿ  
 ತ್ವಂ ಕೃಪಾಮಯಜನಾನ್ ಪರಿಪಾಹ್ಯನಾಥಾನ್ .. 36..  
 ಹೇ ಚಂದ್ರಚೂಡ ಪುರುಷೇಶ್ವರ ಶಂಕರಾದ್ಯ  
 ಗೌರೀಪತೇ ಸಕಲನಿಷ್ಕಲಶೂಲಪಾಣೇ .  
 ವೇದಾದ್ಯಗೋಚರಸುಗೋಚರಭಕ್ತಿಭಾಜಾಂ  
 ಶನ್ಮಃ ಕುರು ಶ್ರವಣಮಂಗಲಮಂಗಲೇಶ .. 37..  
 ಸರ್ವಜ್ಞ ಸರ್ವಭೂತೇಶ ಸರ್ವಭೂತೇಶ್ವರೇಶ್ವರಃ .  
 ಸರ್ವಭೂತಾತ್ಮನ್ ಸರ್ವಸಿದ್ಧಿಶ ವಿಶ್ವೇಶ್ವರ ನಮೋಽಸ್ತು ತೇ .. 38..  
 ತ್ವಂ ಬ್ರಹ್ಮ ಪರಮಂ ಸೂಕ್ಷ್ಮ ಕೃಷ್ಣಸ್ವಂ ಪುರುಷಃ ಪರಃ .  
 ಪ್ರಕೃತಿಸ್ವಂ ಪರಾ ಸೂಕ್ಷ್ಮ ಪ್ರಧಾನಪುರುಷೇಶ್ವರಃ .. 39..  
 ಮಹಾವಿಷ್ಣುಸ್ತು ವಿಷ್ಣುಸ್ವಂ ಬ್ರಹ್ಮೇಶಾನಪುರಂದರಃ .  
 ದೇವಾಃ ಸರ್ವೇ ಜಗನ್ನಾಥ ತ್ವಮೇವ ಸರ್ವದೃಕ್ ಶಿವಃ .. 40..

ತ್ವಂ ಭೂಮಿಸ್ತ್ವಂ ಜಲಂ ವಕ್ಷಿರ್ವಾಯುರಾಕಾಶಮೇವ ಚ .

ತ್ವಮೇವ ಸರ್ವಭೂತಾನಿ ಸ್ಥಾವರಾಣಿ ಚರಾಣಿ ಚ .. 41..

ಭೂತಂ ಭವದ್ ಭವಿಷ್ಯಚ್ಚ ತ್ವಮೇವ ಪರಮೇಶ್ವರಃ .

ಪ್ರಸೀದ ದೇವದೇವೇಶ ಪರಾತ್ಪರ ನಮೋಽಸ್ತು ತೇ .. 42..

ಶ್ರೀನಾರದ ಉವಾಚ -

ಯ ಇಮಂ ಪಠತೇ ಸ್ತೋತ್ರಂ ಬ್ರಹ್ಮಾದಿಮುಖನಿರ್ಗತಂ .

ಆಯುರ್ವಿದ್ಯಾ ಯಶೋ ಲಕ್ಷ್ಮೀರ್ಮುಕ್ತಿಸ್ತಸ್ಯ ಕರಸ್ಥಿತಾ .. 43..

.. ಇತಿ ಶ್ರೀಕೃಷ್ಣಜಾ(ಯಾ)ಮಲೇ ಮಹಾಶಿವದರ್ಶನಂ ಸದಾಶಿವಸ್ತೋತ್ರಂ ನಾಮ  
ಪಂಚಮೋಽಧ್ಯಾಯಃ .. 5..

ಪರಿಶಿಷ್ಟ 1

Proofread by Tanvir Chowdhury

---



*Sadashivastotram*

pdf was typeset on January 28, 2023



Please send corrections to [sanskrit@cheerful.com](mailto:sanskrit@cheerful.com)

